



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE: 11.05.2024

പ്രധാനവാർത്തകൾ

1. ലോക്സഭാ തെരഞ്ഞെടുപ്പിന്റെ നാലാം ഘട്ടത്തിലേയ്ക്കുള്ള പരസ്യ പ്രചാരണം അവസാനിക്കാൻ മണിക്കൂറുകൾ മാത്രം. മുതിർന്ന നേതാക്കൾ ഉൾപ്പെടെ സജീവമായി രംഗത്ത്.
2. തിരുവനന്തപുരത്ത് യുവാവിന്റെ കൊലപാതകവുമായി ബന്ധപ്പെട്ട് ഒരാളെ അറസ്റ്റു ചെയ്തു. നാലു പ്രതികളെ തിരിച്ചറിഞ്ഞതായി പോലീസ്.
3. ദേശാടന പക്ഷികളുടെ ഊർജ്ജസ്വലസോതസായ പ്രാണികളുടെ പ്രാധാന്യത്തിൽ ശ്രദ്ധ കേന്ദ്രീകരിച്ച് ഇന്ന് ലോക ദേശാടനപക്ഷി ദിനം ആചരിക്കുന്നു.
4. സംസ്ഥാനത്ത് അടുത്ത അഞ്ചു ദിവസം ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. പത്തനംതിട്ട, ഇടുക്കി ജില്ലകളിൽ മഞ്ഞ ജാഗ്രത.
5. ഐപിഎൽ ക്രിക്കറ്റിൽ ഇന്ന് കൊൽക്കത്ത നൈറ്റ് റൈഡേഴ്സ് മുംബൈ ഇന്ത്യൻസ് പോരാട്ടം.

&&

ഹെഡ് ലൈൻ - 1

ലോക്സഭാ തിരഞ്ഞെടുപ്പ് - നാലാം ഘട്ടം

നാലാം ഘട്ട ലോക്സഭാ തിരഞ്ഞെടുപ്പിന്റെ പ്രചാരണം ഇന്ന് വൈകിട്ടോടെ സമാപിക്കും. 9 സംസ്ഥാനങ്ങളിലും ഒരു കേന്ദ്രഭരണ പ്രദേശത്തുമായി , 96 ലോക്സഭാ സീറ്റുകളിലേക്കാണ് നാലാം ഘട്ടത്തിൽ തിരഞ്ഞെടുപ്പ് നടക്കുന്നത്. ഒഡീഷയിലെ ആദ്യഘട്ട നിയമസഭാ തിരഞ്ഞെടുപ്പിനും ആന്ധ്രപ്രദേശിലെ ഒറ്റഘട്ടമായുള്ള നിയമസഭാ തിരഞ്ഞെടുപ്പിനുമുള്ള പ്രചാരണവും സമാപിക്കും. ആന്ധ്രപ്രദേശിൽ 175 സീറ്റുകളിലേക്കും ഒഡീഷയിലെ 147ൽ 28 സീറ്റുകളിലേക്കും നിയമസഭാ തിരഞ്ഞെടുപ്പും നടക്കും. രാഷ്ട്രീയ പാർട്ടികളുടെ ഉന്നത നേതാക്കൾ സ്ഥാനാർത്ഥികൾക്കായുള്ള അവസാനവട്ട പ്രചാരണത്തിൽ വാശിയോടെ രംഗത്തുണ്ട്. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി ഇന്ന് ഒഡീഷയിലെയും ജാർഖണ്ഡിലെയും പാർലമെന്റ് മണ്ഡലങ്ങളിൽ പൊതുയോഗങ്ങളെ അഭിസംബോധന ചെയ്യും. കോൺഗ്രസിനായി പാർട്ടി മുൻ അധ്യക്ഷൻ രാഹുൽ ഗാന്ധി ആന്ധ്രപ്രദേശിലെ കടപ്പ ലോക്സഭാ മണ്ഡലത്തിലും, ജനറൽ സെക്രട്ടറി പ്രിയങ്ക ഗാന്ധി മഹാരാഷ്ട്രയിലെ നന്ദൂർബാർ ജില്ലയിലും പൊതുയോഗത്തിൽ പങ്കെടുക്കും. ഇടക്കാല ജാമ്യത്തിൽ ജയിൽ മോചിതനായ ആം ആദ്മി പാർട്ടി നേതാവ് അരവിന്ദ് കെജ്രിവാൾ ഇന്ന് ഡൽഹിയിൽ പഞ്ചാബ് മുഖ്യമന്ത്രി ഭഗവന്ത് മന്നിനൊപ്പം പ്രചാരണത്തിനിറങ്ങും.

ഗുജറാത്ത് - റിപ്പോളിംഗ്

ഗുജറാത്തിൽ ദഹോദ് ലോക്സഭാ സീറ്റിന് കീഴിലുള്ള പർത്ഥംപുര പോളിംഗ് സ്റ്റേഷനിൽ ഇന്ന് റിപ്പോളിംഗ് . മെയ് ഏഴിന് നടന്ന വോട്ടെടുപ്പിൽ ക്രമക്കേട് റിപ്പോർട്ട്

ചെറുതുതിനെ തുടർന്ന് പർത്ഥംപുര പോളിംഗ് സ്റ്റേഷനിൽ റീപോളിങ് നടത്താൻ തിരഞ്ഞെടുപ്പ് കമ്മീഷൻ ഉത്തരവിട്ടിരുന്നു. പോളിംഗ് ദിവസം ഡ്യൂട്ടിയിലുണ്ടായിരുന്ന ജീവനക്കാർ ഉൾപ്പെടെ ആറ് പേരെ സസ്പെൻഡ് ചെയ്തു.

എയർ ഇന്ത്യ - കണ്ണൂർ, കൊച്ചി

എയർ ഇന്ത്യ എക്സ്പ്രസ് ജീവനക്കാരുടെ പണിമുടക്ക് അവസാനിച്ചെങ്കിലും കൊച്ചി, കണ്ണൂർ രാജ്യാന്തര വിമാനത്താവളങ്ങളിൽ നിന്നുള്ള സർവീസുകൾ പൂർണ്ണമായും സാധാരണ നിലയിൽ എത്തിയിട്ടില്ല . കൊച്ചി അന്താരാഷ്ട്ര വിമാനത്താവളത്തിൽ നിന്ന് ഇന്ന് രാവിലെ പുറപ്പെടേണ്ട ഷാർജ , ബഹറിൻ വിമാനങ്ങൾ റദ്ദാക്കി. വൈകിട്ടുള്ള അബുദാബി വിമാനവും റദ്ദാക്കിയിട്ടുണ്ട്. എന്നാൽ സലാല, മസ്കറ്റ്, ദുബായ്, ദോഹ , റിയാദ് വിമാനങ്ങൾ ഷെഡ്യൂൾ ചെയ്തിട്ടുണ്ട്. കൊച്ചിയിൽ നിന്നുള്ള കൊൽക്കത്ത, തിരുവനന്തപുരം, ഹൈദരാബാദ് സർവീസുകളും റദ്ദാക്കി. കണ്ണൂർ നിന്നുള്ള 5 സർവീസുകളാണ് ഇന്ന് റദ്ദാക്കിയത്. ദമാം അബുദാബി, റാസൽഖൈമ, ദോഹ സർവീസുകളാണ് റദ്ദാക്കിയത്.

ഹെഡ് ലൈൻ - 2

കരമന - കൊലപാതകം

തിരുവനന്തപുരം കരമനയിലെ അഖിലിൻറെ കൊലപാതകവുമായി ബന്ധപ്പെട്ട് ഒരാളെ പോലീസ് കസ്റ്റഡിയിലെടുത്തു. വട്ടപ്പാറ സ്വദേശി കിരൺ കൃഷ്ണനെ ആണ് പോലീസ് കസ്റ്റഡിയിൽ എടുത്തത്. സംഭവത്തിൽ നാലു പ്രതികളെ തിരിച്ചറിഞ്ഞതായി തിരുവനന്തപുരം ഡി സി പി നിധിൻ രാജ് മാധ്യമപ്രവർത്തകരോട് പറഞ്ഞു.

കരമന അനന്തം വധക്കേസിലെ പ്രതികൾ ആണ് ഇവർ. ഇക്കഴിഞ്ഞ ഏപ്രിൽ 26ന് പാപ്പനംകോട് ബാറിൽ നടന്ന തർക്കമാണ് കൊലപാതകത്തിന് കാരണമെന്നും പോലീസ് പറഞ്ഞു. മറ്റു പ്രതികൾക്കായുള്ള തിരച്ചിൽ ഊർജിതമാക്കിയിട്ടുണ്ട്. ഇന്നലെ വൈകിട്ട് അഞ്ച് മണിക്കാണ് കാറിലെത്തിയ സംഘം കരമന സ്വദേശി അഖിലിനെ കൊലപ്പെടുത്തിയത്. അഖിലിനെ മർദ്ദിക്കുന്ന സി സി ടി വി ദൃശ്യം പോലീസിന് ലഭിച്ചിരുന്നു.

മലപ്പുറം - എഐ (ഇൻട്രോ)

പൊതുമേഖലാ വിദ്യാഭ്യാസ സ്ഥാനപങ്ങളിൽ നിർമ്മിതബുദ്ധി-സാങ്കേതിക വിദ്യ ഉപയോഗപ്പെടുത്തുന്ന രാജ്യത്തെ ആദ്യ സംസ്ഥാനമായി മാറാനുള്ള തയ്യാറെടുപ്പിലാണ് കേരളം. ഇതിന്റെ ഭാഗമായി ഈ മാസം രണ്ടുമുതൽ അധ്യാപകർക്കായി എ.ഐ പരിശീലനം ആരംഭിച്ചു . എ.ഐ സാങ്കേതികവിദ്യ ഉപയോഗപ്പെടുത്തുമ്പോൾ ഉള്ള പരിമിതികളും , സ്ത്രീകൾക്കേണ്ട മുൻകരുതലുകളും, പരിശീലനക്ലാസ്സുകളിൽ ചർച്ച ചെയ്യും.

കൂടുതൽ വിവരങ്ങളുമായി ആകാശവാണി മലപ്പുറം ജില്ലാപ്രതിനിധി സുരേഷ് ബാബു..... (വോയ്സ്)

ദേശീയ സാങ്കേതിക ദിനം

ഇന്ന് ദേശീയ സാങ്കേതിക ദിനം. 1998 മെയ് പതിനൊന്നിന് രാജ്യം പൊഖ്റാനിൽ നടത്തിയ ആണവപരീക്ഷണത്തിന്റെ വിജയസ്തൂരണയിലാണ് മെയ് പതിനൊന്നു സാങ്കേതിക ദിനമായി ആചരിക്കുന്നത്. പരീക്ഷണ വിജയത്തിന് ശേഷം മുൻ പ്രധാനമന്ത്രി അടൽ ബിഹാരി വാജ്പേയ് ഇന്ത്യയെ ആണവ ശക്തിയായി പ്രഖ്യാപിച്ചിരുന്നു. ശാസ്ത്രജ്ഞർ, ഗവേഷകർ, എഞ്ചിനീർമാർ

എന്നിവർ ശാസ്ത്ര - സാങ്കേതിക മേഖലയ്ക്ക് നൽകിയ സംഭാവനയുള്ള ആദരം കൂടിയാണ് ദേശീയ സാങ്കേതിക ദിനം.

#####

ഹയർ സെക്കൻഡറി പ്രവേശനം

രളത്തിൽ വൊക്കേഷണൽ ഹയർസെക്കൻഡറി ഒന്നാംവർഷ പ്രവേശനത്തിനുള്ള അപേക്ഷാ സമർപ്പണം ഈ മാസം 16 ന് ആരംഭിച്ച് 25 ന് അവസാനിക്കും. ഈ മാസം 29 ന് ട്രയൽ അലോട്ട്മെന്റും ജൂൺ 5 ന് ആദ്യ അലോട്ട്മെന്റും നടക്കും. ജൂൺ 24 ന് ക്ലാസ് ആരംഭിക്കും.

#####

കണ്ണൂർ - ആന

കണ്ണൂർ ആറളം ഫാമിൽ നിന്ന് ഇന്നലെ അഞ്ച് ആനകളെ കൂടി കാട്ടിലേക്ക് തുരത്തി . ഇതോടെ 'ഓപ്പറേഷൻ എലിഫന്റ്' ദൗത്യത്തിന്റെ ഭാഗമായി ഫാമിൽ നിന്ന് 10 കാട്ടാനകളെ തുരത്താനായി. ബ്ലോക്ക് ഒന്നിൽ കണ്ടെത്തിയ കുട്ടിയാനയും നാല് പിടിയാനയും അടങ്ങുന്ന സംഘത്തെയാണ് ഇന്നലെ അഞ്ചുകി ലോമീറ്ററോളം ഓടിച്ച് കോട്ടപ്പാറ വഴി ആറളം വന്യജീവി സങ്കേതത്തിലേക്ക് കയറ്റിവിട്ടത്. തിരിച്ച് ഫാമിലേക്ക് വരാതിരിക്കാൻ വൈദ്യുതവേലി ചാർജും ചെയ്തു. കശുവണ്ടി ശേഖരിക്കേണ്ടതിനാൽ ഇന്നും നാളെയും ആനകളെ തുരത്തുന്ന ദൗത്യം ഉണ്ടാവില്ല.

#####

ഇടുക്കി - മൂന്നാർ (ഇൻട്രോ)

മൂന്നാർ ഇരവികുളം ദേശീയോദ്യാനത്തിൽ നടത്തിയ കണക്കെടുപ്പിൽ പുതുതായി 144 വരയാടിൻ കുട്ടികളെ കണ്ടെത്തി. ഇതോടെ വരയാടുകളുടെ ഏറ്റവും വലിയ ആവാസ കേന്ദ്രമായ ഇരവികുളത്ത് ആകെ വരയാടുകളുടെ എണ്ണം 827 ആയി.

വിശദാംശങ്ങളുമായി ആകാശവാണി ഇടുക്കി ജില്ലാപ്രതിനിധി രതീഷ് കൃഷ്ണൻ ... (വോയ്സ്)

#####

കോഴിക്കോട് - ജോബ് ഫെയർ

കോഴിക്കോട് ഉള്ളിയേരിയിൽ സഹകരണ മേഖലയിൽ പ്രവർത്തിക്കുന്ന സാങ്കേതിക വിദ്യാഭ്യാസ സ്ഥാപനങ്ങൾ ഉൾക്കൊള്ളുന്ന എം ഡിറ്റിൽ ഈ മാസം 15ന് വിവിധ മൾട്ടിനാഷണൽ കമ്പനികളേയും ധനകാര്യ സ്ഥാപനങ്ങളേയും പങ്കെടുപ്പിച്ച് മെഗാ ജോബ് ഫെയർ നടക്കും. ആകെ 50 ഓളം കമ്പനികൾ പങ്കെടുക്കുന്ന മേളയിൽ എംഡിറ്റ് വിദ്യാർത്ഥികൾക്ക് പുറമേ ബിടെക്, ബി.ഇ, ഐടി ഐ, ഡിപ്ലോമ, ഫാർമസി ബിരുദം യോഗ്യതയുള്ള തൊഴിലന്വേഷകർക്കും പങ്കെടുക്കാം.

കോഴിക്കോട് - ജോബ് ഫെയർ

ഹെഡ് ലൈൻ - 4

കേരളം - മഴ

സംസ്ഥാനത്ത് അടുത്ത അഞ്ചു ദിവസം ഇടിമിന്നലോടു കൂടിയ മഴയ്ക്കും ശക്തമായ കാറ്റിനും സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ്. ഇന്ന് പത്തനംതിട്ട, ഇടുക്കി ജില്ലകളിലും നാളെ തിരുവനന്തപുരം, കൊല്ലം, പത്തനംതിട്ട, എറണാകുളം, ഇടുക്കി ജില്ലകളിലും മഞ്ഞ ജാഗ്രതയാണ്. ഇടിമിന്നൽ മുന്നറിയിപ്പുള്ളതിനാൽ ജനങ്ങൾ ജാഗ്രത പാലിക്കണമെന്നും കാലാവസ്ഥ വകുപ്പ് അറിയിച്ചു. അതേസമയം തിരുവനന്തപുരം, കൊല്ലം, പത്തനംതിട്ട, ആലപ്പുഴ, പാലക്കാട്, കോഴിക്കോട്, കണ്ണൂർ, കാസറഗോഡ് ജില്ലകളിൽ താപനില 36°C വരെ ഉയരാൻ സാധ്യതയുണ്ടെന്നും കാലാവസ്ഥ വകുപ്പ് മുന്നറിയിപ്പ് നൽകി.

കോഴിക്കോട് - ജോബ് ഫെയർ

പമ്പ - ഡാമുകൾ തുറക്കും

ശബരിമല ഇടവമാസ മാസ പുജയ്ക്കായി എത്തുന്ന ഭക്തരുടെ സ്മാനഘട്ടമായ പമ്പ ത്രിവേണിയിലെ ജലനിരപ്പ് താഴ്ന്നതിനാൽ പമ്പ, കൊച്ചുപമ്പ ഡാമുകൾ തുറന്നുവിടാൻ ജില്ലാ കളക്ടർ ഉത്തരവിട്ടു.

തിങ്കളാഴ്ച രാവിലെ ആറു മണി മുതൽ ഈ മാസം 19 വരെ പ്രതിദിനം 25,000 ക്യൂബിക് മീറ്റർ വെള്ളം വീതമാണ് തുറന്നുവിടുന്നത്. ഈ സാഹചര്യത്തിൽ വൃഷ്ടിപ്രദേശത്തുള്ളവർ ജാഗ്രത പാലിക്കണം.

ഹെഡ് ലൈൻ - 3**

ലോക ദേശാടനപക്ഷി ദിനം

ഇന്ന് ലോക ദേശാടനപക്ഷി ദിനം . ദേശാടന പക്ഷികളുടെ ഭക്ഷണമായ പ്രാണികളുടെ പ്രാധാന്യത്തിലും പ്രാണികൾ കുറയുന്നതുമായി ബന്ധപ്പെട്ട ആശങ്കകൾ ഉയർത്തിക്കാട്ടുന്നതിലുമാണ് ഈ വർഷം ശ്രദ്ധ കേന്ദ്രീകരിക്കുന്നത്. പ്രജനന കാലങ്ങളിൽ മാത്രമല്ല, പലായന വേളയിലും പല ദേശാടന പക്ഷികളുടെ ഉൾജ്ജ്വല സ്രോതസ്സുകളാകുന്നത് പ്രാണികളാണ്. അതുകൊണ്ടു തന്നെ പ്രജനന സ്ഥലങ്ങളിലും പക്ഷികളുടെ കുടിയേറ്റയിടങ്ങളിലും പ്രാണികളുടെ എണ്ണം കുറയുന്നത് പക്ഷികളുടെ നിലനിൽപ്പിനു ഭീഷണിയാണ്. മെയ് 11, ഒക്ടോബർ 12 എന്നീ രണ്ട് ദിവസങ്ങളിലാണ് ലോക ദേശാടന പക്ഷി ദിനം ആഘോഷിക്കുന്നത്.

ഹെഡ് ലൈൻ - 5**

IPL

ഇന്ത്യൻ പ്രീമിയർ ലീഗ് ക്രിക്കറ്റിൽ കൊൽക്കത്ത നൈറ്റ് റൈഡേഴ്സ് മുംബൈ ഇന്ത്യൻസിനെ നേരിടും. കൊൽക്കത്തയിലെ ഇന്ത്യൻ ഗാർഡൻസിൽ രാത്രി 7.30 നാണ് മത്സരം. പോയിന്റ് പട്ടികയിൽ കൊൽക്കത്ത ഒന്നാമതും മുംബൈ ഒൻപതാം സ്ഥാനത്തുമാണ്.

നിഷ്ഠാദഹിയ - ഒളിമ്പിക് സീറ്റ്

വനിതാ ഗുസ്തിയിൽ, പാരിസ് ഒളിമ്പിക്സിന് യോഗ്യത നേടുന്ന ഇന്ത്യയുടെ അഞ്ചാമത്തെ താരമായി നിഷ്ഠാദഹിയ. ഇന്നലെ ഇസ്റ്റാംബുളിൽ നടന്ന ലോക ഒളിമ്പിക് യോഗ്യതാ മത്സരത്തിൽ 68 കിലോഗ്രാം വിഭാഗം സെമിയിൽ, റൊമാനിയയുടെ അലക്സാൻദ്ര ആംഗലിനെ പരാജയപ്പെടുത്തിയാണ് നിഷ്ഠാദഹിയ യോഗ്യത നേടിയത് . ഇതാദ്യമായാണ് രാജ്യത്തെ അഞ്ച് വനിതാ ഗുസ്തിക്കാർ ഒളിമ്പിക്സിൽ ഒന്നിച്ചു ഇടം നേടുന്നത് . നിഷ്ഠാദഹിയ പുറമെ ആന്തിം പംഗാൽ, വിനേഷ് ഫോഗട്ട്, അൻഷു മല്ലിക്, റിതിക ഹുഡ എന്നിവരാണ് ഒളിമ്പിക്സിൽ മാറ്റുരയ്ക്കുന്ന മറ്റു താരങ്ങൾ .

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

നല്ല വാർത്ത
നല്ല വാർത്ത
നല്ല വാർത്ത